

بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْنُ.....

## اداریہ

### نصاب میں تبدیلی اور..... اور مدارس کے ہی خواہوں کی بے چینی

ایک عرصہ سے دینی مدارس کے نصاب میں تبدیلیوں کا شور بلند ہے، اور شور کرنے والے عموماً وہ لوگ ہیں جو خود کسی دینی مدرسہ کے مالک تو کیا خادم بھی نہیں..... ان میں بعض صحافی بھی شامل ہیں اور اسکالر بھی، سول سوسائٹی کے نمائندہ بھی ہیں اور بیرونی قوتوں کے پلاننگ پے رولڈ بھی، سادگی میں کچھ مولوی نما بھی اس آواز میں شامل ہیں اور کچھ سیاسی بھی..... سب کی سر توڑ کوشش اور دلخواہش ہے کہ کسی نہ کسی طرح موجودہ نصابِ درسِ نظامی کو بدل دیا جائے..... اور اس تبدیلی کے متعدد اور متنوع دلائل ان کے پاس ہیں، تبدیلی کی ضرورت محسوس کرانے کے لئے ایک سے ایک فلسفہ ان کی زنجیل میں ہے..... اور نصاب کی تبدیلی کی ضرورت و اہمیت کو باور کرانے کے لئے متعدد جرائد و رسائل مسلسل لکھ رہے ہیں اور لاتعداد ٹی وی چینلز کے..... عالم فاضل اینکروز؛ زور لگا رہے ہیں..... یہ سلسلہ تا سن ایوں کے بعد ذرا زیادہ تیزی سے پھیلا ہے..... اور ساری خرابیوں کی جڑ دینی مدارس کو بتایا جانے لگا ہے.....

نصابی تبدیلی کے حوالہ سے تنظیمات مدارس کو بھی پریشان کیا گیا اور ان سے یہ مطالبہ بالواسطہ و بلاواسطہ دونوں طرح سے ہوا کہ نصاب میں تبدیلی لائیں اور نرے مولوی پیدا نہ کریں..... کبھی مدارس کو کمپیوٹر کی افادیت بتائی جاتی ہے اور کمپیوٹری علوم کو شامل نصاب کرنے کی بات کی جاتی ہے تو کبھی سائنس کو لازمی مضمون کی حیثیت سے پڑھانے پر زور دیا جاتا ہے، معاشیات کے مضامین کو شامل نصاب کرنے اور ریاضی و سوشل سٹڈیز کو نصاب میں سمونے کی خواہش کا اظہار بھی بارہا ہوتا رہا ہے..... ہر چند کہ ان علوم کی افادیت سے انکار نہیں کیا جاسکتا، لیکن انہیں دینی مدارس کے نصاب کا لازمی جز ہونے پر اصرار کی معنی خیزیت کو نظر انداز بھی نہیں کیا جاسکتا.....

اس سارے شور شرابے میں کہیں یہ سننے کو کبھی نہیں ملا کہ ایم بی بی ایس کے کورس میں فقہ، حدیث تفسیر اور اصول کو بھی شامل کیا جانا چاہئے تاکہ وہ اچھے دین دار ڈاکٹر بن کر نکلیں..... انجئرنگ کے نصاب میں منطق و فلسفہ کو بھی شامل کیا جانا چاہئے تاکہ انہیں اپنے آباء کے علوم پر بھی دسترس ہو، ایگریکلچر کے ڈگری پروگرام میں تصوف اور علم الکلام کا تڑکا بھی لگانا چاہئے تاکہ وہ اپنی پیشہ ورانہ ذمہ

دار یوں کے ساتھ ساتھ اللہ ہو کی ضرئیں بھی لگالیا کریں.....

اگر کوئی دین دار شخص ان میدانوں میں اسلامی علوم کی بات کرے تو اسے یہ سمجھایا جاتا ہے کہ میاں یہ پروفیشنل کورسز ہیں ان میں علوم کا کیا کام..... تو بھی دینی مدارس کا نصاب علوم کا نصاب ہے ان میں ٹیکنالوجیکل مضامین کا کیا کام؟ جس طرح کسی ڈاکٹر کو جوتیاں گانٹھنے کا علم سکھانا ضروری نہیں بلکہ اس کی شان کے خلاف ہے ایسے ہی مدارس کے طلبہ کو بڑھی، لوہار، پلیمر، الیکٹریشن وغیرہ جیسے پیشوں کی تعلیم دینے اور مکینیکل ٹیکنالوجی پڑھانے کی ضرورت کیوں ہے؟

دراصل دینی مدارس کے نصاب کا مقصد علماء تیار کرنا ہے اور نئے گلوبل نظام میں علماء کی کوئی ضرورت نہیں بلکہ ائمہ مساجد بھی تیار کرنے کی ضرورت نہیں کہ یہ کام آئندہ مشروں سے لیا جاتا ہے اس لئے مدارس قصور وار ہیں کہ وہ خالص قسم کا گاڑھا علم خواہ مخواہ میں مفت دے رہے ہیں..... دوسری بات یہ کہی جاتی ہے کہ مدارس کے بچوں کو فنی تعلیم اس لئے دی جانی ضروری ہے تاکہ وہ بے روزگاری سے بچ سکیں ہمارا ان بھی خواہوں سے سوال ہے کہ جتنے ٹیکنیکل کالجوں اور انجینئرنگ یونیورسٹیوں سے پڑھ کر ہر سال طلبہ نکل رہے ہیں کیا ان سب کے روزگار کا بندوبست مناسب طور پر موجود ہے؟..... کہ آپ کو مدارس کے طلبہ کے روزگار کی فکر کھائے جا رہی ہے؟

ایک طرف تو دینی مدارس کے نصاب میں تبدیلی کو خود مدارس اور مدارس کے طلبہ کی ضرورت قرار دیا جا رہا ہے دوسری جانب اسکولوں کے اسلامیات و معاشرتی علوم کے نصاب میں تبدیلی کا جو تیشہ چلایا گیا ہے اس کی ایک جھلک جناب کاشف حفیظ صاحب کی کتاب کے ایک ورق سے محسوس کی جاسکتی ہے..... وہ لکھتے ہیں..... نصاب تعلیم سے اسلام کے اخراج کے حوالہ سے سب سے بنیادی کام ۲۰۰۲ میں کیا گیا..... پاکستان کے نصاب تعلیم پر سب سے کاری وار ڈاکٹر اے ایچ تیر اور احمد سلیم کی رپورٹ بعنوان..... پراسرار بغاوت..... کے ذریعہ کیا گیا..... جو ایس ڈی پی آئی کی زیر سرپرستی تیار کی گئی..... نصابی ٹیکسٹ بکس پر قائم ہونے والے ایک گروپ نے اپنی سفارشات میں سے ایک سفارش یہ بھی کی کہ..... تعلیمی پالیسی سے اس طرح کا جملہ خارج کر دینا چاہئے..... ہمارے جینے کا بنیادی مقصد اسلام سے مکمل وفاداری اور ہماری پہچان ہونا چاہئے..... کیونکہ یہ جملہ محدود ذہنیت کی عکاسی کرتا ہے۔ نصاب کے حوالہ سے ہونے والی ایک سرکاری کانفرنس سے خطاب کرتے ہوئے جاوید احمد غامدی نے کہا..... پرائمری سطح پر اسلامیات کی تدریس ہونی ہی نہیں چاہئے..... کیونکہ اس سے بنیاد پرستی، انہما پسندی اور

دہشت گردی کے رجحانات پیدا ہوتے ہیں.....

نصاب تعلیم سے مذہبی اور نظریاتی مواد نکال کر ایک لادین نسل پر واد چڑھانے کی کوشش کی جا رہی ہے..... نام عبدالمنان اور عبدالرحمن ہو مگر طرز فکر لادین، امریکی ویروپی ہو، ایس ڈی پی آئی کی رپورٹ اسی لادینیت کی کوشش ہے..... کہا جاتا ہے کہ ہاں مذہب اچھا ہے مگر ذاتی حیثیت میں..... مثلاً رزق میں اضافہ کے لئے وظیفے پڑھنا، قرآن مجید ثواب کی نیت سے پڑھنا اور نمازیں پڑھنے کے لئے مسجد ضرور جانا..... زکوٰۃ اور عمرے بھی کرنا چاہئے مگر اس بات کی طرف توجہ دینے کی ضرورت نہیں کہ اقامت دین اور اعلائے کلمۃ الحق بھی کوئی چیز ہے..... تم اللہ کے خلیفہ اور اس کے نائب کے طور پر زمین پر ولایت کئے ہی نہیں گئے..... اس بات کو ذہن کے کسی گوشے میں بھی نہیں لانا کہ قال اللہ اور قال الرسول کو دنیا میں سر بلند ہونا ہے..... جہاد کا تو ذکر بھی نہیں کرنا..... یہ دنیا کے امن کو تباہ کرنے کی سازش ہے۔ اس کا زمانہ گزر چکا۔ ڈرون حملے امن کی بحالی کی کوشش ہیں۔ یہ دین کے ٹھیکیدار صرف ملا ہی کیوں بنے ہوئے ہیں۔ ہم بھی مسلمان ہیں ہمیں معلوم ہے کیا غلط اور کیا صحیح ہے..... قتل کے بدلے قتل کی سزا پتھروں کے زمانے کا عمل چوری کے بدلے ہاتھ کاٹنے کی سزا بربریت اور سنگسار کرنے کی حد وحشی طریقہ ہے۔ حدود آرڈینینس ظلم اور قانون تو بین رسالت نانصافی ہے۔ روح کی غذا موسیقی اور بدن کی شاعری رقص ہے..... اس پر کسی قسم کی پابندی فن و ثقافت کی موت ہے۔ فیشن شوز ترقی کی علامت اور نقاب و حجاب و قیاسیت کی نشانی۔ مخلوط تعلیم سے نوجوانوں میں اعتماد بڑھتا ہے۔ نئی نسل کو یہ بات سمجھ لینی چاہئے کہ بحیثیت مسلمان آپ امر بالمعروف اور نہی عن المنکر کے پابند نہیں..... بلی ہذا القیاس یہ ہے وہ کوشش جو نصابا بات میں تبدیلی کا مقصود ہے..... اہل وطن کی دینی قوتیں باہم دست و گریباں ہیں یا کردی گئی ہیں..... کاش کہ ہماری دینی قیادت نے آپس کی جنگوں کے محاذ نہ کھولے ہوتے تو اس اسلام دشمن محاذ پر پستی ہمارا مقدر نہ بنتی..... رات دن مفت انٹرنیٹ کی سہولت موبائل فون پر نوجوانوں اور نوجویوں کو دے کر اسے کس کلچر میں دھکیلا جا رہا ہے اور اسلام سے کس قدر باغی بنایا جا رہا ہے اس کی پروا نہیں مگر بریلوی کو دیوبندیانا اور سی کو وہابی بنانے اور شیعہ کو کافر قرار دینا سب سے اہم فریضہ ہے ہماری مذہبی و تبلیغی جماعتوں کا..... باقی نوجوان انٹرنیٹ کا رسیا ہو کر دین و دنیا دونوں سے جاتا ہے تو جائے پر..... مسلک حقہ..... پر آجائے یا قائم رہے..... اللہ ہماری دینی قیادت کو کچھ بوجھ اور بصیرت عطا فرمائے اور کچھ مداوے کی صورت پیدا ہو..... (آمین)